

## ఆర్థికోపన్యాసాలు

“అంతా అయిపోయింది! భూమీ, ఇల్లా, వాకిలీ, తోటా దొడ్డి - సమస్తమూ అప్పులవాళ్ళ పాలయింది. కట్టుగుడ్డలతో వీధిలో నిలబడ్డావు. ఇక ఏం చేస్తావు?”

“ఏమో! ఇంకా నా దగ్గర అయిదువందల రూపాయలు మిగిలింది. అది అయిపోయిన తరవాత ఆలోచిస్తాను.”

“అది కాస్తా అయిపోయిన తరవాత ఇంకా ఆలోచించేదేమిటి? ఆలోచన ఇప్పుడే చెయ్యి. అంతగా అయితే ఏం చెయ్యగలుగుతావో అది యీ కాస్తా అయిపోయిన తరవాత చేస్తువుగాని!”

“ఆలోచించి చేసేదీ ఏమీ కనిపించదు. ఈ డబ్బు అయిపోయేదాకా నిశ్చింతగా ఉండటం తప్ప!”

“ఇది ఎంతకాలం వస్తుందని నీ అభిప్రాయం?”

“జాగ్రత్తగా వాడుకుంటే ఈ కరువులో నెలకొక నలభైతో హాయిగా కాలక్షేపం చెయ్యవచ్చును. ఒక సంవత్సరం వెళ్ళిపోతుంది.”

“ఈ వివేకం నీకు నాలుగేళ్ళ క్రితమే ఉంటే? నీ మైనారిటీ వెళ్ళిన ఈ నాలుగేళ్ళలో ఎంత ఖర్చు చేశావో నీకు తెలుసునా?”

“ఏమో!”

“నాకు తెలుసు. ఇరవై వేలు. సాలుకు అయిదు వేలు! సంవత్సరానికి అయిదువందల చొప్పున ఖర్చు పెట్టుకుంటే నలభై ఏళ్ళ గ్రాసం! నీకీ దరిద్రం లేకపోను!”

“లక్షరూపాయల ఆస్తి నా ఇరవైవేల ఖర్చుకే ఆహుతి అయిపోయిందా? ధరలు మూడోవంతపుతయ్యని నేను కలగన్నానా?”



“ఆ డబ్బు జాగ్రత్తగా భద్రంచేసుకొని పొదుపుగా వాడుకుంటున్నావా?”

“అయిపోవచ్చింది. ఇంకో వంద ఏమో ఉంది.”

“నాలుగు నెలల్లో నే! నెలకు వంద చొప్పున తగలేశావా?”

“ఎట్లా ఖర్చు పెట్టానో జ్ఞాపకం లేదు. నేనేమీ దుర్వ్యయం చేసినట్టే లేదు. ఎట్లా అయిపోతేనేం అయిపోయినమాట నిజమేకదా?”

“బాగుంది! ఈ వందా మరోనెల్లో ఖర్చుచేసిన ఆపైన ఏం చేస్తావు?”

“అది ఎప్పటికైనా ఉన్న సమస్యేగా. నా జీవితమల్లా వెళ్ళిపోయేటందుకు నా దగ్గర డబ్బు ఎట్లాగూ లేదు. ఎప్పటికో అప్పటికి నేను ఏదో ఒకటి చేసి తీరాలి. ఆది దేవుడే చెప్పాడు...”

“ఎంత చెట్టు కంతగాలి. అంత ఆస్తిమీదట కాస్తో కూస్తో అప్పుండటం సహజమే అనుకో. అందుకనే నే ననే దేమంటే ఎనభై వేల ఆస్తిపోయినా మిగిలిన ఇరవై వేల ఆస్తి ఉండేదిగా! అప్పుడు ఇరవై వేల ఆస్తి అంటే ఈ రోజుల్లో అధమం యాభై వేల ఆస్తి అన్నమాట.... మాట్లాడవేం?”

“నీ లెక్క నాకు అయోమయంగా ఉంది. అప్పటి ఇరవై వేల ఆస్తి ఇప్పుడారు వేల ఆస్తి అవుతుంది. ఆ రోజుల్లో, ఆ ధరల్లో, ఆ స్తంతా అమ్ముకుని ఈ రోజుల్లో కొనుక్కుంటే నువ్వు చెప్పే మాటలో ఏమైనా అర్థం ఉంటుంది. ఆస్తి యావత్తూ అమ్ముకుని డబ్బు చెయ్యాలని నాకెట్లా తట్టుతుంది?”

“నీకు బ్రహ్మదేవుడు కూడా చెప్పలేదు. నీకు అంతా అయిపోయింది. ఇక నువ్వు చేసేదేమీ లేదు - పశ్చాత్తాపపడటమూ, సరి అయిన నీతి నేర్చుకోవటమూ తప్ప!”

“దానివల్ల ప్రయోజనం కనిపించదు.”

“పోనీ, నీ ఖర్చుం! నేనేం చెయ్యను?”



“ఆ గోపాలంగాడికి పాతిక రూపాయలిచ్చావుటగా? నీకున్న సంపదలోంచి!”

“నువ్వయితే ఏం చేస్తావు? వాడి భార్య మంచాన పడింది. పిల్లలిద్దరూ మంచాన పడ్డారు. రెండోవాడు చావటానికి సిద్ధంగా ఉన్నాడు. డాక్టరు ఇంజక్షన్లు చెయ్యాలన్నాడుట. మళ్ళీ వంటదాకా గోపాలం చేతికి కానీరాదు.”

“అవుననుకో. అయితే మాత్రం తనకు మాలిన ధర్మమా?”

“ఇందులో తనకు మాలిన ధర్మం ఏముంది? నా దగ్గర ఇంకా పాతికో ముప్పయ్యో ఉన్నై.”

“మిగిలిందంతా ఖర్చయిందీ? నాలుగు రోజుల క్రితమేగా వంద ఉన్నయ్యన్నావు?”

“ఖర్చయింది.”

“ఎట్లా?”

“ఏమో! ఏం చెప్పను? దానికీ దీనికీనీ!”

“అయ్యయ్యో! ఈ విధంగా నీకెప్పటికి వివేకం వస్తుంది? నాకు తెలుసును. ఇంకా

నువ్వు సత్యనారాయణనూ, సూర్యనారాయణనూ పూసుకు తిరుగుతావు. వాళ్ళకేం పెద్ద ఉద్యోగస్తులు. రూపాయలు పరిచి వాటిమీద నడుస్తారు. అదివరకల్లా అట్లా చేసే నీ సంగతి ఇట్లా అయింది. ఇప్పటికైనా వాళ్ళని వదిలెయ్యరాదా?... మాట్లాడవేం?”

“ఏం మాట్లాడను? నా డబ్బుంతా పోయిన తరవాత నాకు కనీసం ఒక మహోపకారం జరిగింది. నా చెడ్డ స్నేహితులెవరున్నారో వాళ్ళంతా జారుకున్నారు. నాకు మిగిలి ఉన్న కొద్దిమందినీ చూస్తూ చూస్తూ ఎట్లా వదులుకోను?”

“వాళ్ళిద్దరూ నీకు మంచి స్నేహితులేం? వాళ్ళతో పరుగులు తియ్యలేని మర్నాడు తెలుస్తుంది వాళ్ళు నీ కెంత మంచి స్నేహితులో! ... అంత మంచి స్నేహితులైతే నీకొక చిన్న ఉద్యోగం ఇప్పించరాదా?”

“నేనడిగితే ఇప్పిస్తారు.”

“అడక్కుండా ఇప్పించలేదేం? అదేనా వాళ్ళస్నేహితం?”

“కొంచెం ఆలోచించు. వాళ్ళతో పాటుగా తిరిగిన వాడికి ఏదో చిన్న ఉద్యోగం ఇప్పించటం వాళ్ళకు అవమానం చెయ్యటమల్లే ఉండదా?”

“ఉద్యోగం తీసుకోవటం నీ కవమాన మల్లే ఉంది! అంతకన్న ఇంకేమీ కనిపించలేదు! ఒక చెంప దారిద్ర్యం ఆవేశించి ఉంటే మొహమాటాలా?”

“ఎందుకు కాకూడదు? దారిద్ర్యం పెద్ద సమస్య కాదు. నువ్వు చిన్నతనం నించీ దారిద్ర్యం అనుభవించావు. వారాలు చేసుకుని చదువుకున్నావు. పరీక్షలు ఫస్టున పాసయినావు. కాలేజీలోనించి తీసిన అడుగు ఆఫీసులో పెట్టావు. నీకు దారిద్ర్యం సమస్య అయిందా? ఒక పూట తిండి లేకుండా నువ్వు గడిపినట్టే నేనూ గడపగలను. అది కష్టం కాదు. కాని నీ మాదిరిగా నేను తిండి తినలేదని ఎవరితోనూ చెప్పలేను. ఒక పూట తిండికి ఎవరినీ ఆశ్రయించలేను. నా దగ్గర డబ్బుండగా ఎవరి డబ్బుయినా నిశ్చింతగా ఖర్చు చేయలేను. నా దగ్గర కానీ కూడా లేనప్పుడు ఆ కానీ మరొకరిని అడిగి పుచ్చుకోలేను. నీకా తేడా లేదు. అసలు సమస్య దారిద్ర్యం కాదు - సంస్కారం! నా స్నేహితులైనా దారిద్ర్యంకన్న నా సంస్కారాన్ని ఎక్కువగా చూస్తారు. అట్లా చూడగలిగిన వాళ్ళనే నేనింకా స్నేహితులుగా భావిస్తున్నాను.”

“నువ్వు సంస్కార మనేది ధన మదాంధత్వం.”

“కావచ్చును!”

“జీవితం తెలుసుకోక ఊహా ప్రపంచంలో ఉండిపోయి ఇటువంటి మాటలు మాట్లాడతారు!”

“ఊహా ప్రపంచంలోకి ఎన్నడూ పోక జీవితమంతా కూడికలూ హెచ్చవేతలూ అనుకోవటం మాత్రం ఏమంత ఘనమో నా కర్థం కాలేదు.”

“అర్థం కానందుకు బాధ నీకా, నాకా?”

“కోపం తెచ్చుకోకు - నా దారిద్ర్యం విషయం నా కన్న నువ్వే మాత్రం తక్కువ బాధపడుతున్నట్టు కనిపించలేదు!”



“ఎక్కడా కనిపించటం లేదు? మనం కలుసుకుని రెండు నెలలు కాలా?”

“పైనే అయింది. నువ్వే వెనుకటి మాదిరిగా రావటం లేదు. నా భార్య ఒకటి రెండు సార్లు అన్నది కూడానూ!”

“అవునవును. నాకీ మధ్య బొత్తిగా తీరటంలేదు..... ఎట్లా ఈడుస్తున్నావు?”

“అట్లా!”

“డబ్బుంతా అయిపోయింది కదూ?”

“ఎన్నడో!”

“మరి? -”

“నా భార్య మెళ్ళో గొలుసు అమ్మేశాను.”

“ఎంత దారుణం?”

“నీ భార్య మనిషి కాదు దేవత అని నీ కెన్నడన్నా అనిపించిందా?”

“లేదు. నా భార్య నా కెన్నడూ తన నగలివ్వలేదు!”

“ఎప్పుడన్నా నీ కవసరం కలిగిందా?”

“అనేకసార్లు. నేను నగలమ్ముతా నన్నప్పుడల్లా నా పెళ్ళాం ఏడిచి రాగాలు పెట్టేది!”

“గొలుసమ్మానన్నావు?”

“అందుకేడవలేదు. తన నగలమ్మినందుకు నన్నందరూ లోకువగా చూస్తారని.”

“ఆస్తంతా పోయినందుకు నీ భార్య దుఃఖించలేదా?”

“దుఃఖించింది. నన్ను పసిపిల్లలే కరుచుకుని ఏడిచింది. ఆ మనిషికి నా మీద అంత ప్రేమ ఉందని అదివరకెరగను. ఈ దారిద్ర్యం తెచ్చి పెట్టినందుకు నేను భగవంతుణ్ణి ఒక విధంగా మెచ్చుకున్నాను. నాకు నా భార్యని చూపించాడు!”

“నువు దరిద్రుడల్లే మాట్లాడటం నేర్చుకోవాలి. ఈ కబుర్లతో నువ్వు దారిద్ర్యాన్ని ఎదుర్కోలేవు.”

“పర్సు ఇంటి దగ్గర మరిచిపోయి బజారుకు వెళ్ళిన వాడికంటే, పొరుగుగూళ్ళో ఉండి డబ్బు పోగొట్టుకున్న వాడికంటే నేను దరిద్రుణ్ణి కానేమో!”



“నీ సంగతి నాకేమీ అర్థం కావటం లేదు. నీకు డబ్బు ఎక్కణ్ణించి వస్తున్నది? వెనకటికీ ఇప్పటికీ నీలో మార్చేమీ కనిపించదు. ఇట్లా కాలం ఎంత కాలం వెళ్ళబుచ్చుగలవు? ఇప్పుడెట్లా వెళ్ళబుచ్చుతున్నావు?”

“నేను దారిద్ర్యంలో ఉండటం చూసి సహించని వాళ్ళు, నేను దారిద్ర్యం అనుభవించటానికి వీలేదని తీర్మానించుకున్న వాళ్ళు ప్రపంచంలో ఇద్దరు ముగ్గురున్నారు. వాళ్ళ ప్రేమమీద బతుకుతున్నాను. అట్లాబతికే అధికారం నాకుందో లేదో నాకైతే తెలియదు. వాళ్ళు జీవించి ఉండగా లేదని నా నోటిమీదిగా అనటం కృతఘ్నతగా తోస్తున్నది. వాళ్ళు నాకు డబ్బేకాక అది ఉపయోగించే అధికారం కూడా ఇస్తున్నారు.”

“నీకు మతిపోయింది! వాళ్ళిస్తే మాత్రం నువ్వు తీసుకోవటమేమిటి? వాళ్ళ మీద నీకుగల సహృదయత్వమంతా స్వార్థంగాని ఇంకొకటికాదు - నూటికి నూరుపాళ్ళూ స్వార్థం!”

“స్వార్థమే ప్రేమ అనీ, అదే భగవంతుడనీ ఇంకా నువ్వు తెలుసుకోలేదా?”

“నీకు కృతజ్ఞత అనేది లేదా?”

“అది తప్ప ఇంకేమీ లేదు.”

“అయితే నీకు సహాయులుగా ఉన్న వాళ్ళమీది భారం ఎందుకు తగ్గించవు? ఉద్యోగం ఎందుకు సంపాదించవు? నెలకొక పాతిక సంపాదిస్తే అంత వరకైనా వాళ్ళకు తేలిక అవుతుంది కదా?”

“నేను ప్రయత్నం చెయ్యలేదా? లాభం లేదు. నాకు చిన్న ఉద్యోగాలు సంపాదించటం చాతకాదు.”

“ప్రయత్నించావా?”

“ప్రయత్నించాను. ఒక చోటికిపోతే అక్కడ ఒక పెద్దమనిషి ఉండి, నన్నెరుగునో ఏం ఖర్చుమో. నన్ను చూడగానే, ‘దయ చెయ్యండి’ అని కుర్చీ చూపించాడు. ఆయన్ను ఉద్యోగం అడగటం నాచేత కాలేదు. మరొకచోటికి పోయి గుండె రాయి చేసుకుని అడిగితే ‘ఏం వేళాకోళమండీ, పంతులుగారూ!’ అని సమాధానం వచ్చింది. మరొక చోటికి మాసిన గుడ్డలు వేసుకుపోయి ఎట్లాగో పదిహేను రూపాయల ఉద్యోగం సంపాదించాను. నా కా ఉద్యోగం ఇచ్చిన షావుకారు మర్నాడు సాయంకాలానికల్లా నా చేతిలో రూపాయి పెట్టి ‘మీరు రేపటినించీ రావద్దు లెండి పంతులుగారూ!’ అన్నాడు. నేనేం తప్పు చేశానో తెలియలేదు. మర్నాడు నాసాటి గుమాస్తా కనిపించి నిజమో అబద్ధమో అన్నాడు. ‘మీకా షావుకారు పని చెప్పలేడు. మిమ్మల్ని చూస్తే ఆయనకు చెడ్డ భయం. మీ రాయనకన్న

పెద్ద అధికారిగా ఉంటే మీకెట్లా ఉద్యోగం ఇస్తాడు?' అన్నాడు. నా వాలకంలో ఉద్యోగస్థుడి లక్షణం కనిపిస్తుందా ఏమిటి?"

“ఆ సంగతి నీకు మరో విధంగా ఎన్నడో చెప్పాను. దారిద్ర్యం కూడా విద్య నేర్చుకున్నట్టు నేర్చుకోవాలి. అదొక బాధ్యత. ఒకరకంగా కనిపించాలి. ఒక విధంగా మాట్లాడాలి. నీ దగ్గర ఆ లక్షణాలు లేవు. నీకు ఉద్యోగం దొరకదు. ఇప్పటికైనా-”

“లాభంలేదు. నాకీ చిన్నచిన్న ఉద్యోగాలిచ్చే వాళ్ళను చూస్తే భయభక్తులిప్పుడు కలగమంటే కలగవు.... ఈ చిన్న ఉద్యోగాలు లాభం లేదు. ఎప్పుడో పెద్ద ఉద్యోగమే సంపాదించాలి. సంపాదిస్తాను కూడానూ! కనీసం నా భార్య కోసమైనా సంపాదిస్తాను. దాన్ని బతికున్నంత కాలమూ బంగారపు మేడలో తూగుటుయ్యాలలో పెట్టి ఊపినా దాని ఋణం తీరదు.”

“పెద్ద ఉద్యోగాలెట్లా సంపాదిస్తావు?”

“నాలో విశ్వాసం ఉన్న ఇద్దరు ముగ్గురి ఆశీర్వాదబలం వల్ల. వాళ్ళ విశ్వాసం ఊరికే పోతే ప్రపంచంలో ధర్మం లేదు!”

“పోనీ, దానికన్నా ప్రయత్నం చెయ్యవే?”

“నాకు ప్రయత్నాలలో విశ్వాసం పోయింది!”

“ప్రయత్నం చెయ్యకుండానే?”

“నా అనుభవం వల్ల తెలుసుకునేదే జ్ఞానమైతే నేనేం మనిషిని? లోకంలో ఎంతమంది దరిద్రులు పొట్ట పోషించుకోలేకుండా ఉన్నారు! ప్రయత్నం చాలకనా? కాదు, దేవుడు అనుకూలించక! నాకు కూడా విధి అనుకూలించే సమయానికి పెద్ద ఉద్యోగం అదే వస్తుంది.”

“నీ ప్రయత్నం లేకుండానే?”

“అప్పుడే ప్రయత్నం చేస్తాను. ఆ ప్రయత్నం ఫలిస్తుంది.”

“విధిని విశ్వసించటం ధనికుల్లో ప్రారంభించిన జాడ్యమే నని నేనిప్పుడు తెలుసుకున్నాను.”

“అది జిజ్ఞాసాపరులలో ఉత్పత్తి అయిన జ్ఞానమని నా కిదివరకే తెలుసు. దరిద్రుడికి జిజ్ఞాసాపరత్వం ఎందుకుంటుంది? తన ప్రయత్నం తోనే ప్రపంచాన్ని భూలోక స్వర్గం చెయ్యగల్గవచ్చు అనుకునేది ఎప్పటికైనా దరిద్రుడే!”

“ఎప్పుడో నీకు పెద్ద ఉద్యోగం అయితే అంతదాకా?”

“ఇట్లాగే!... సుఖంగా ఉందని నేననను. ఈ క్షణాన నా చేతిలో బొత్తిగా డబ్బాడటం

లేదు. ఈ పరీక్షకు తట్టుకోగలిగితే - దారిద్ర్యం వచ్చినప్పటికీ నా ఆత్మ దరిద్రుడి ఆత్మ అయిపోకుండా ఉంటే - మంచి రోజులు వచ్చేవరకూ ఈ మాత్రం కష్టాలు ఏదో విధంగా అనుభవించగలను!”

“కావలిస్తే ఈసారికి నేనో అయిదు రూపాయలిచ్చుకోగలను!”

“ఎబ్బే, అవసరం లేదు. నా దగ్గర పది రూపాయల కాగితం లేకపోలేదు!”



“భేషయిన పని చేశారు. మీరిద్దరూ కలిసి! గోపాలమూ నువ్వు మానేజింగు ఏజంట్లా? ఇద్దరికీ కలిపి జీతమెంతా? ఐదు వందలు! బాగుంది. షేర్లన్నీ పోగయినట్టేనా?”

“ఎన్నడో పోగయినై. గోపాలం. నన్ను తీసుకున్నదే అందుకు! ఈ సంవత్సర కాలంలో చితికిపోవటం వల్ల నా మాట చలామణి కాదేమో అనుకున్నాను. కాని అదృష్టవశాత్తూ దారిద్ర్యం నన్ను ఎంత పీడించినా జయించను మాత్రం జయించలేదు. పాపం, నేను వెళ్ళి అడగటం వ్యవధానంగా పెద్ద పెద్ద వాళ్ళంతా షేర్లు వేశారు.”

“ఇటువంటి దానికి పూనుకుంటే నువ్వెన్నడో బాగుపడి పొయ్యేవాడివి. నాబోటి వాడికి ఇటువంటి కార్యభారం దుర్బటం కాని, నీకేమిటి? నువ్వు జయిస్తావని నేను మొదటినించీ ఎరుగుదును!”

“కాని నాతో ఎన్నడూ అనలేదు.”

“నిజం? నువు పొరపాటు పడ్డావు. నేను చాలాసార్లదే చెప్పాను. నువ్వేదో చిల్లర ఉద్యోగాల కోసం ప్రయత్నించావు గాని ఇట్లా కంపెనీ ఫ్లోట్ చేస్తే నీ కెన్నడూ తిరుగుండేది కాదు. ఆ సంగతి నేనేమిటి, చంటిపిల్లవాణ్ణిడిగినా చెబుతాడు. సరే కాని మా బావమరిది ఒకడున్నాడు. వాడు బడుద్దాయల్లే తిరిగి చెడిపోతున్నాడు. అన్ని రకాల దురభ్యాసాలూ అలవాటు చేశాడు. వెధవ, వాణ్ని పట్టపగ్గాలు లేకుండా ఉన్నై. వాణ్ని కాస్త మీ ఆఫీసులో ప్రవేశపెట్టి-”

“క్షమించాలి. నా స్నేహితుల తాలూకు మనుష్యులు - చాలా బుద్ధిమంతులూ, సమర్థులూ - ఎందరో ఉన్నారు. వాళ్ళ కందరికీ ఏర్పాటు చేసి ఆ తరవాత నా దారిద్ర్యాన్ని నిరసించినవాళ్ళ సంగతి చూస్తాను. గుడివెనింగ్!”

**మొదటి ముద్రణ : కాలభైరవుడు కథల సంపుటి, డిసెంబర్, 1944**

**యువ బుక్ డిపో, మద్రాస్**